



Наша СЛОВА



Газета выходзіць з сакавіка 1990 года

№ 34(368) 2 ВЕРАСНЯ 1998 г.



28 жніўня споўнілася 62 гады Старшыні Рэспубліканскай рады ТБМ імя Францішка Скарыны Генадзію Бураўкіну.

Сакратарыят ТБМ і газета "Наша слова" сардэчна віншуюць Генадзя Мікалаевіча і жадаюць сілаў і мужнасці ў нашым бясконцым змаганні за Беларусь.

Навіны Сакратарыята ТБМ

24 жніўня Міністэрства юстыцыі Рэспублікі Беларусь зарэгістравала змены ў Статуте ТБМ. Пасведчанне № 01149. Змены былі ўнесены Рэспубліканскай Радай 23 ліпеня 1998 года. Тэкст Статута ТБМ са зменамі будзе надрукаваны ў адным з бліжэйшых нумароў газеты "Наша слова".

Менскі гарвыканкам забараніў правядзенне мітынга ТБМ у абарону беларускай мовы 31 жніўня. Формальная прычына: заяўка пададзена на дзень пазней, чым належала. Сакратарыят ТБМ паўторна падаў заяўку на мітынг на 16 верасня. Іншыя раней аб'яўленыя мерапрыемствы ТБМ пакуль былі дазволены.

Сакратарыят ТБМ зарэгістраваў Касцюковіцкую арганізацыю ТБМ.

На Беларусі Бог жыве...
У. Караткевіч

А дзе ж той Бог, што тут жыве?
А дзе ж яго святая сіла?
Няўжо ж яшчэ і той крыві,
Што пралілася, не хапіла,

Каб зразумець сваю зямлю,
Каб палюбіць? Напэўна мала.
Ну дык няўжо дарма жылі
І Караткевіч, і Купала?

Ды не, пакуль жывуць з табой
Твае паданні, казкі, песні
На мове велічнай тваёй,
Ты не памрэш, ты зноў ўваскрэснеш,
Ты сто разоў яшчэ ўваскрэснеш
З агню, святая Беларусь!

Вольга Чарнышова, 13 гадоў,
г. Менск, Жывалеўскі, Гарадзенскі р-н

Суд над "Нашай Нівай" — гэта суд над беларускай мовай!

У апошні час у нашай краіне ўзмацніўся наступ антыдэмакратычных, антыбеларускіх сілаў на ўсялякія правы дэмакратыі, нацыянальнай свядомасці і на асноўныя правы чалавека.

У гэтым рэчышчы можна разглядаць двухгадовы наступ на адзіны ў краіне беларускамоўны ліцэй і спробы зачыніць газету "Наша Ніва". Прычым паводам для чарговай забароны недзяржаўнай дэмакратычнай газеты з'яўляецца класічны варыянт беларускага правапісу, паводле якога ў пачатку XX стагоддзя пісалі Максім Багдановіч, Якуб Колас і Янка Купала. З мэтай поўнай русіфікацыі Беларусі бальшавікі двойчы ў 1933 і 1957 г.г. скажалі яго правілы на тэрыторыі БССР. Аднак за межамі савецкай Беларусі гэты правапіс паспяхова ўжываўся, і ўжываецца па сённяшні дзень.

Выканкам Беларускай Сацыял-Дэмакратычнай Грамады выказвае рашучы пратэст і лічыць, што прэтэнзіі сённяшняй улады да мовы "Нашай Нівы" з'яўляюцца грубым парушэннем канвенцыі аб грамадзянскіх і палітычных правах да якіх далучылася і Беларусь. Забарона прыватнай, недзяржаўнай газеце, яе чытачам і падпісчыкам карыстацца абранай імі формай роднай мовы з'яўляецца яскравым прыкладам чарговага парушэння свабоды слова і права на атрыманне інфармацыі ў нашай краіне.

Грамада заклікае ўсе дэмакратычныя партыі і рухі Беларусі, а таксама міжнародную супольнасць выказаць рашучы пратэст супраць гэтых дзеянняў беларускага ўрада.

Выканкам БСДГ.

Паэты сустрэліся з настаўнікамі

24 жніўня ў зале паседжанняў Лідскага райвыканкама адбылася сустрэча настаўнікаў беларускай мовы і літаратуры Лідскага раёна з вядомымі паэтамі, гарадзенцамі, Данутай Бічэль-Загнетавай і Алесем Чобатам.

Пасля сустрэчы, хто жадаў, мог набыць кнігі паэтаў з аўтаграфамі аўтараў. Лепшым настаўнікам Лідчыны былі падараваны кнігі, касеты, фотаздымкі за кошт Лідскай Філіі Таварыства Беларускай школы.

25 жніўня Данута Бічэль-Загнетава сустрэлася з супрацоўнікамі ААТ "Лідхарч-канцэнтраты".

Госці Лідчыны атрымалі на памяць аб сустрэчы кнігі, кветкі, фотаздымкі.

Гэта ўжо не першая сустрэча лідзян у апошні час са славутымі людзьмі нашай краіны. Нядаўна жыхары Ліды і ваколіцаў змаглі паслухаць канцэрты, а пасля і пагутарыць з вядомым беларускім бардам Віктарам Шалкевічам, а таксама Ляонам Вольскім, салістам групы "NRM".

Такія сустрэчы будуць адбывацца і надалей. Так 9 верасня ў 18.00 у Лідскім Доме культуры адбудзецца сустрэча гараджан з Валянцінай Коўтун і Хрысцінай Лялюко. Наступныя сустрэчы спланаваны на 23 верасня, 14 і 21 кастрычніка, 4 і 18 лістапада, 2 і 16 снежня. На гэтых сустрэчах чакаюцца У. Арлоў, Г. Бураўкін, Р. Барадулін, Н. Гілевіч, В. Іпатава, У. Някляеў і іншыя знакамтыя дзеячы беларускай культуры і літаратуры.

Ліля Сазанавец.

Ахвяраванні на ТБМ

Акайчык Уладзімір, Аўстралія	- 150 дал. ЗША
Дзядова Алена, Наваградак	- 200 000 руб
Валошчык Мікола, Белаазёрск	- 200 000 руб
Казмерчык Ігар, Орша	- 41 600 руб
Саракваш Якаў, Баранавічы	- 300 000 руб
Сярова Зоя, Менск	- 500 000 руб
Гаруновіч Лізавета, Менск	- 1 000 000 руб
Дабравольская Тацяна, Бабруйск	- 1000 000 руб
Лесапек Мікола, Менск	- 450 000 руб
Катлер, Баранавічы	- 200 000 руб
Жывалеўскі, Гарадзенскі р-н	- 1 000 000 руб

8 верасня — Дзень беларускай вайскавай славы

Наша краіна на працягу стагоддзяў вяла барацьбу за сваю незалежнасць. Мужныя рыцары беларускай зямлі ў жорсткіх бітвах адстойвалі свабоды свайго народа. Доўгі час Беларусь-Літоўскай дзяржаве даводзілася адбіваць напады свайго ўсходняга суседа — Маскоўскага вялікага княства, якое ўжо ад канца XV стагоддзя намагалася захапіць Беларусь. Адною з такіх войнаў была вайна 1512 - 1522 гадоў.

Улетку 1514 г. маскоўскаму войску ўдалося захапіць Смаленск, які капітуляваў з-за здрады князя Міхаіла Львовіча Глінскага (ён угаварыў смалян капітуляваць, бо вялікі князь маскоўскі Васіль III абяцаў яму Смаленскае княства і, зразумела, абяцанне не выканаў).

Пасля капітуляцыі Смаленска Васіль III накіраваў у глыбіню Беларусі 80-тысячную конніцу з баяраў, дваранаў і "дзяцей баярскіх" (вайскова-служылых людзей). На чале войска стаялі галоўныя ваяводы — баярын Іван Андрэевіч Чаляднін і баярын князь Міхаіл Іванавіч Булгакаў - Голіца (продак князёў Галіцкіх).

Насустрач ім выступіла 30-тысячнае беларускае войска, у складзе якога было 4 тысячы польскіх вершнікаў. Галоўнакамандуючым быў найвышэйшы гетман князь Канстанцін Іванавіч Астрожскі, дасведчаны палкаводзец і мужны рыцар. Асобныя аддзелы ўзначальвалі Юры Радзівіл і Іван Сапега.

І Чаляднін выбраў для бітвы вялікае поле на левым беразе Дняпра, паміж Оршай і Дуброўнай ля ракі Крапіўны. К. Астрожскі таксама вырашыў даць тут бой. 7 верасня ў ноч на 8 верасня ён пераправіў сваё войска з правага на левы бераг, конніцу ўброд, а пяхоту і гарматы па двух пантонных мастах.

Бітва на беразе Дняпра адбылася 8 верасня 1514 г. У час яе беларускае войска выступала пад дзяржаўным сцягам з выявай Пагоні, з аднаго боку, і выявай Багародзіцы з дзіцятам Ісусам — з другога.

На карціне "Бітва пад Оршай" (намалявана каля 1520г.) відаць, што ў кожнага з беларускіх коннікаў у руцэ была доўгая дзіда з белым сцяжком, уздоўж якога пасярэдзіне праходзіла чырвоная палоска, якая бліжэй да тронца была перакрываваўся другой чырвонай палоскай. Гэта прадвеснік бел-чырвона-белага сцяга.

Перад бітвай малебен за перамогу адслужылі праваслаўныя святары: большасць воінаў і сам К. Астрожскі былі праваслаўнымі. Маліліся і ксяндзы, бо ў войску было нямала і католікаў. З невялікай прамавай па-беларуску выступіў гетман К. Астрожскі. Ён нагадаў рыцарам пра слаўныя баявыя традыцыі продкаў, заклікаў быць мужнымі і абараняць Бацькаўшчыну.

Пачалася жорсткая бітва. Атаку пачаў полк правай рукі Маскоўскага войска на чале з М. Булгакавым-Голіцай. Конніца К. Астрожскага контратакавала. Урэшце конніца Булгакава была разбіта і пачала адступіць.

Потым і І. Чаляднін павёў свае палкі ў атаку. Раптам князь К. Астрожскі загадаў сваім вершнікам адступіць. Упэўнены ў блізкай перамозе, маючы перавагу ў воінах, Чаляднін кінуў у атаку ўсе свае сілы. Здавалася, што маскоўскія коннікі перамагаюць. Але ў гэты момант, непадалёк ад лесу (ужо ля самага берага Дняпра), конніца Астрожскага нечакана для ворагаў падзялілася на дзве часткі, якія зманеўравалі ў процілеглыя бакі. Уся бязладная маса маскоўскіх коннікаў апынулася перад пяхотай і гарматамі, якія ўжо падрыхтаваліся да моцнага залпу.

Пачаўся расстрэл маскоўскай конніцы. Стрелялі і па пярэдніх, і па задніх шэрагах. Гэта выклікала паніку. Уцякалі ўжо рэшткі абодвух флангаў маскоўскага войска. Адны — у ляс, другія — у балоты. Шмат уцекачоў было забіта пад час пагоні, частка патанула ў Крапіўне і Дняпры.

Паводле летапісаў і звестак расійскіх гісторыкаў М.М. Карамзіна і С.М. Салаўёва, маскоўскае войска страціла тады 40 тысяч



Старадаўняя
Літоўская Пагоні
Не разбіць, не спыніць,
не стрываць.
Максім Багдановіч.

чалавек. У палон трапілі І. Чаляднін, М. Булгакаў-Голіца і яшчэ 8 ваяводаў, 17 іншых ваенначальнікаў, 2 тысячы дзяцей баярскіх і больш за 2 тысячы воінаў.

Перамога ў бітве пад Оршай дала магчымасць вызваліць Дуброўну, Мсціслаў і Крычаў. Пасля гэтай бітвы некалькі гадоў не было ўварванняў, рабаванняў і знішчэнняў на тэрыторыі Беларусі.

Аршанская бітва 8 верасня 1514 г. была адной з буйнейшых бітваў на тэрыторыі Еўропы ў пачатку XVI стагоддзя. Яна пакінула глыбокі след у тагачаснай беларускай, украінскай і польскай літаратуры. Яе адностралі ўсе тагачасныя, у тым ліку і расійскія, летапісы і хронікі. З таго часу захавалася беларуская народная песня пра перамогу пад Оршай "Ой, у нядзельку параненька ўзышло сонца хмаренька...", якую цяпер спяваюць беларускія барды.

Аршанская бітва з'яўляецца славагучай старонкай беларускай вайскавай гісторыі, прыкладам перамогі нашых рыцараў над амаль утраты большым войскам ворага. Яна ўпэўняе ў агульны шэраг гераічных перамог беларускага войска на працягу некалькіх стагоддзяў падчас існавання самастойнай, незалежнай і моцнай Беларуска-Літоўскай дзяржавы. 8 верасня — гэта Дзень беларускай вайскавай славы, дзень, які кожны год адзначаюць беларускія патрыёты.

Анатоль Грыцкевіч,
доктар гістарычных
наук, прафесар, член-
карэспандэнт
Міжнароднай Акадэміі
наук Еўразіі (Масква)



Каб мова родная гучала ...

Усявышні адорваў
нас розумам і
Вачыма не дзеля адчаю,
Дык, людзі, давайце ж
усё зробім мы,
Каб родная мова гучала.
Мікалай Вішнякі.

Не, не забыта ў палескай глыбінцы родная мова. Яна - паўнаўладная гаспадыня трохразовага на тыдні раённага радыёвяшчання і мясцовай газеты "Навіны Палесся". Добра таксама пачувалася на першым Рэспубліканскім фестывалі-кірмашы "Дажынкі-96". Яе рупліўцамі з'яўляюцца бібліятэкі і сельскія школы, Дом палескай культуры, старшыня раённай і сябра Рэспубліканскай Рады ТБМ, настаўнік і паэт В. В. Вабішэвіч і іншыя.

І ўсё-такі, на жаль, яна не стала рабочай мовай аддзелаў адукацыі і культуры райвыканкама. Папярэдне дашчэнтны былі выкаранены спробы апошніх падаваць ва ўладныя структуры справаздачу на беларускай мове. У раёне не створаны (дакладна, ліквідаваны) мастацкі савет, які сачыў бы за мастацкім афармленнем назваў грамадскіх арганізацый і прадпрыемстваў, калгасаў і саўгасаў, магазінаў, рэкламных шчытоў і шыльдаў да іх, надаючы прытым прыярытэты роднай мове. Ці ж не таму камерцыйныя магазіны і цікавыя мясцовыя бізнесмены паўсюдна стракацця загадкава-экзатычнымі назвамі накітавалі "Доміно" і "У Ксюшкі", "Мозаіка" і "Риф", "Магнум" і "Транзит", "Фламинго" і "Фортуна" ...

Мінула сем год, як беларуская мова вярнула сабе статус дзяржаўнай. Дамінінтай "Закона аб мовах у Беларускай ССР" ад 26 студзеня 1990 года былі крылатыя словы яго ўступнай часткі: "...Жыве мова жыве народ. Кожная мова, яе літаратурная, жывая мясцовая і гістарычная разнавіднасць неадзінадушна скарб, які належыць не аднаму народу, а ўсяму чалавечеству. Гонар і абавязак усіх шанаваньне родную мову, садзейнічаць яе раз-

віццю і росквіту, паважліва ставіцца да моў іншых народаў". Закон гэты існаваў да апошняга часу, хоць, пачынаючы з 1994 ішла планамерная падрыхтоўка да яго адмены. Адмянілі. А што далей?

Па-мойму, наспела неабходнасць нават у сённяшніх, нялёгкіх умовах спакойна, без нервовых калатнечы і ўзаемных абразаў на сесіях Саветаў усіх рангаў абмеркаваць выкананне ўжо новага Закона аб мовах, які гарантуе, прынамсі роўнасць моў, прыняццё пэўных захадаў і вызначыць канкрэтныя тэрміны выканання мерапрыемстваў па дасягненні гэтай роўнасці. І будзе тое ніякім не нацыяналізмам, і не здрадай нацыянальным інтарэсам, калі не быццям, канешне, працу з чыстапільствам і не лічыць моўнае пытанне знятым з павесткі дня ці несваечасовым.

Так, у краіне ўстаноўлена двухмоўе. Сусветныя аналагі сведчаць: у двухмоўных краінах веданне кожнай мовы з'яўляецца абавязковым для ўсіх грамадзян, першачаргова для дзяржаўных службоўцаў усіх катэгорый. Нашыя ж чыноўнікі дзяржаўных устаноў нядаўна з палёгкай уздыхнулі: маем "законнае" права карыстацца толькі мовай старэйшага брата. І дыхаюць вядома прэрай "саломы-траянікі" замест мілагучнай роднай беларускай. Інакш чым можна вытлумачыць (калі тое наогул магчыма), што высокія кіраўнікі "замілоўваюцца" матчынай мовай толькі тады, калі іх "напрасяць" у адстаўку ці выпхнуць на "заслужаны адпачынак" ...

І яшчэ. У апошні час сродкі масавай інфармацыі яўна перанасычаны іншамовнымі запавячаннямі, сэнс якіх да таго ж часцяком невядомы простаму чалавеку. Рэдакцыйныя меркаванні не дазваляюць прывесці сюды і тысячы такіх слоў, што хлынулі на Беларусь разам з замежнай валютай. Калі не спыніць тэрмінова тэрміналічную "інтэрвенцыю" іншамов-

ных слоў, — войкнем, ды будзе позна. А тут яшчэ жвава ірванулі ў краіну суседнія паланізмы і украінізмы. Як каму, мне гэта не здаецца дробяззю, бо штосьці задужа багата тых "дробязяў". Вось толькі адна з іх.

Раман у вершах Ніла Гілевіча "Родныя дзеці" ўжо другую "пяцігодку" з'яўляецца бестселерам і бібліятэчнай рэдкасцю. Нават нядаўняе перавыданне твора мізэрным і параўнальна з маючым у ім патрэбу накладам не вырашыла пакутаў настаўнікаў і вучняў школ. Так, у нас на тры сярэднія школы, тэхнікум і ПТВ Століна ў цэнтральнай раённай бібліятэцы ёсць усяго два (!) экзemplары кнігі, у Альшанскай сярэдняй максі-школе — толькі адна кніжка. У меншых сярэдніх школах, не кажучы пра базавыя, таго рамана яшчэ і ў вочы не бачылі. А гэта ж праграмны твор. Школам катастрофічна не стае і іншых мастацкіх твораў, прадугледжаных праграмай па літаратуры. Вось і буе сёння такімі "кветкамі правішчы" на радзіме Георгія Марчука. Мо пачуе нас славуці змяляк, лаўрэат Дзяржаўнай прэміі 1996 года, дырэктар выдавецтва "Мастацкая літаратура" ды паспакуе школьнай бядзе. Каб родная мова гучала, а не цікала-лішчала ...

Бясспрэчна, ёсць на чым засяродзіць увагу ўсіх неабыхавых да лёсу роднай мовы. І ў першую чаргу дзяржаўным мужам зразумець, што двухмоўе для чыноўніка-гэта не палёгка і не індальгенцыя на непісьменнасць у дзяржаўнай беларускай мове.

Давайце ж, шановныя спадары-таварышы, цясней туліць, бы тое немаўля да грудзей, наш найдаражышы скарб — матчыну мову, паўсядзённа квеціць ёю свой зрок і слых. Будзьма чуйнымі да запавету слыннага Сына Старонкі Роднай — Францішка Багушэвіча: "Не пакідайце ж мовы нашай беларускай, каб не ўмерлі!"

Леанід Раманенка,
выдатнік народнай асветы,
г. Столін

Незабыўная сустрэча

17 - 19 ліпеня сёлета мне пашчаслівілася быць удзельнікам навукова-практычнай канферэнцыі "Культура і адукацыя беларускага замежжа", якую ладзілі Згуртаваньне Беларусаў свету "Бацькаўшчына" (старшыня Рады ЗБС спадарыня Ганна Сумрач), Беларускае гістарычнае таварыства ў Польшчы, Беларускае літаратурнае аб'яднанне "Белавежа". У Беласток прыехала шмат знакамітых людзей - рупліўцаў беларушчыны на ніве культуры і адукацыі, сярод іх спадары Адам Мальдзіс і Галіна Сяргеева, Ганна Сумрач і Радзім Гарэцкі, Генадзь Пяцігор і Уладзімір Арлоў, Анатоль Белы і Лідзія Савік (усіх нават цяжка і пералічыць!) — з Менску, знакаміты бард з Гародні Віктар Шалкевіч, вядомыя дзеячы беларускай дыяспары з Балтыі: Зіна Клыга (Эстонія), Леакадзія Мілаш (Летува), спадар Ул. Валодзька (Даўгаўпіліс, Латвія), Генадзь Лех (Масква, Расея), ды спадар Уладзімір Галуза (Навасібірск), Ігар Шаховец (Кралявец, Расея), шэраг іншых. Не менш знакаміты "бамонд" быў і з польскага боку: Міра Лукаша, Яраслаў Іванок, Валеры Саўко, Пятрусь Юшчук, Ян Заброцкі, Сакрат Яновіч, Яўген Вапа ... Прыемна было бачыць удзельнікам нашае канферэнцыі міністра культуры Польшчы спадарыню Іаанну Внук-Назарову, якая, дарэчы, вельмі прыязна ставіцца да беларускай культуры (на словах ва ўсякім выпадку.)

Два дні прадстаўнікі

беларускай дыяспары розных краін маглі паразмаўляць паміж сабой на роднай мове на розныя тэмы, выслушаць шэраг цікавых дакладаў і паведамленняў у зале Беластоцкага ўніверсітэта, дзе праводзілася канферэнцыя. Асабіста на мяне незабыўнае ўражанне аказалі выступы вядомага беларускага пісьменніка з Польшчы Сакрата Яновіча і лідэра БНФ спадара Зянона Пазыняка, які зараз са сваёю жонкаю

цікавую культурную праграму, сярод іншага ў ёй было наведваньне рок-фестываля беларускай песні "Басовішча", якое некалькі гадоў запар ладзіцца ў ваколіцах Гарадка паблізу польска-беларускай мяжы. Менавіта тут, на "Басовішчы", я асабіста ўпершыню слухаў жывымі беларускія гурты "Крама", "Палац", якіх да гэтага часу ведаў толькі па аўдыёкасетах. Прыемна было бачыць, як моладзь тан-



празывае ў сталіцы Польшчы Варшаве. Я сфатаграфавалі спадара Пазыняка пад час ягонай прамовы, якая была выслухана з вялікай цікавасцю ўсімі прысутнымі ў зале, і думаю, што беларускім патрыётам — чытачам "Нашага слова" будзе цікава паглядаць, як зараз выглядае Зянон Станіслававіч. На здымку трэці злева — спадар Яўген Вапа — старшыня Беларускага Саюза ў Польшчы, вялікі змагар за правы беларускай меншасці ў Польшчы, і ў прыватнасці, на Беластоцчыне.

... Арганізатары канферэнцыі прадумалі для нас

чыць пад беларускамоўны рок з бел-чырвона-белымі сцягамі, і ніхто іх за гэта не збівае і не цягне ў "кутузку"!

... У цяжкіх умовах даводзіцца зараз працаваць ЗБС "Бацькаўшчына", але наш Старшыня і Прэзідэнт спадарства Ганна Сумрач і Радзім Гарэцкі робяць усё магчымае, каб мы, беларусы далёкага і бліжняга замежжа, маглі час ад часу сустракацца разам — вялікі дзякуй ім за гэта!

Пятрусь Капчык,
філолаг, сябра Вялікай
Рады ЗБС
"Бацькаўшчына",
г. Ізяслаў, Украіна.

Ад асобных нападкаў да агульнага наступу.

Прыклады непрыхільных і непаважлівых адносін да беларускай мовы былі ўвесь час. У пачатку 90-х гадоў, калі з аб'яўленнем незалежнасці Беларусі пачалося хуткае нацыянальнае адраджэнне, такія факты здараліся на ўзроўні прыватных асоб, з боку некаторых грамадзян. Іх выказванні ў лістах іншы раз друкаваліся ў розных газетах.

Раскажу пра адну такую сітуацыю. На пачатку выдання "Народнай газеты" у 1990 годзе на яе старонках ішло абмеркаванне пытання, на якой мове яна будзе друкавацца. Адны катэгарычна патрабавалі, каб друкаваны орган Вярхоўнага Савета веў размову са сваім народам на ягонай мове (А.Кунчэўскі). Другія рэзка выступалі супраць гэтага. Гр. М.з Магілёва моцна абурўся расшэннем рэдакцыі выдаваць газету на двух мовах. У сваім лісце ён зласліва і абразліва выказаўся пра беларускую мову, лічыў яе дыялектам расейскай, няправільна тлумачыў некаторыя факты з мінулага Беларусі.

У пачатку 1991 г. супрацоўнік "Народнай газеты" Р.Гамзовіч, некаторыя чытачы, у тым ліку і я, далі яму адпаведны адказ у рубрыцы "Мова ці дыялект?". Ён палічыў сябе абразаным і ў 1992 г. падаў у суд пачатку на "Народную газету", а ў 1993

г. і на нас, чатырох чытачоў. Нарсуд Маскоўскага р-на гор.Менска задаволіў зыск "пакрыўджанага" ў абароне гонару і годнасці, а мне праслаў позвы з'явіцца ў суд спачатку ў якасці сведкі, а затым і адказчыка. Мусіў пісаць і пасылаць двойчы тлумачальныя запіскі, а рэдакцыя "Народнай газеты" давала падаваць касацыйную скаргу ў Менскі гарадскі суд, копію яе даслалі і мне. У ёй сцвярджалася, што гр.М. выказаў многа зняважлівых выразаў у адрас рэдакцыі і чытачоў, а таксама выявіў вельмі непаважлівыя адносіны да беларускай мовы за яе "няздольнасць задавальняць патрэбы сучаснага развіцця, звязаныя з інтэграцыйнымі працэсамі ў грамадстве", дазваў перавагу расейскай мовы.

Усё гэта выклікала крыўду і абурэнне свядомых беларусаў, — чытачоў і далей давалася тлумачэнне пазіцыі сапраўды пакрыўджанага супрацьлегла боку.

У апошнія гады становішча беларускай мовы ў рэспубліцы значна пагоршылася, бо негатыўныя адносіны да яе цяпер праяўляюцца на ўзроўні вышэйшых уладных асоб і дзяржаўных структур. З наданнем расейскай мове роўнага статусу з беларускай на падставе рэфэрэндумаў найма мова выніснута

з ужывання ў службовых кабінетах і дзяржаўных установах. З наданнем бацькам права выбіраць мову навучання сваіх дзяцей яна моцна абмежавана ў школах. Хутка змяняюцца беларускія класы ў гарадах, усе сярэднія спецыяльныя і вышэйшыя навучальныя ўстановы працуюць на расейскай і наша не мае перспектывы. Ідзе наступ на Беларускі гуманітарны ліцей і з арэндаванага многа гадоў памяшкання выселена нядаўна Рада ТБМ імя Ф.Скарыны. "...Цяпер няўтульна ў Беларусі ўсяму беларускаму ... Калі мы крыкам крычым у абарону беларускасці, нам гавораць, што гэта палітыканства," — гаварыў вядомы паэт, старшыня ТБМ Г. Бураўкін ("Звязда", №134, 1997г.). З утварэннем саюза Беларусі з Расеяй наша мова, думаю, цяперашняй уладзе становіцца не патрэбнай; у пракце саюзнага Статута яна не згадвалася і толькі пасля абмеркавання яго яе ўнеслі, як афіцыйную. Такі курс нашай улады супярэчыць нацыянальным інтарэсам Беларусі і беларусаў. Вярхоўнаму кіраўніцтву РБ неабходна праявіць сапраўдны клопат, увагу і павагу да беларускай мовы і дапамагчы ўсяму беларускаму жыць і развівацца.

Міхась Пуціноўскі,
настаўнік-пенсіянер.

Незалежнай Індыі 51 год

15 жніўня 1947 г. у выніку шматвяковага змагання з ангельскім імпералізмам набыла свабоду і волю адна з буйнейшых краін свету - Індыя. Зараз гэта сёма па памерах краіна, дзе жыве 16% насельніцтва ўсёй Зямлі. Гэта шмат сусветных рэлігій і самае галоўнае некалькі сотняў розных народаў, што гаворыць на 325 мовах. Цікава, што кожны індус вельмі шануе сваю родную мову і заўжды размаўляе дома толькі на ёй. Акрамя яе ён ведае адну ці дзве дзяржаўныя мовы "хіндзі" альбо ангельскую і мову сваіх бліжэйшых суседзяў. Вось канкрэтны прыклад для нашых беларусаў.

Нашы далёкія продкі ў другім тысячагоддзі да нашай эры прыйшлі на Беларусь са стараў Індастана і таму не выпадкова вытокі беларускай мовы сягаюць да санскрыта.


Павага да беларускай мовы была засведчана і паслом Індыі ў Беларусі спадарыняй Матху Бхадурі калі яна выступіла з прамовай на святкаванні Дня незалежнасці ў Менску, якая сінхронна перакладалася на беларускую мову. А вось у прадстаўніка ўрада, віцэ-прэм'ера Козіка беларускі слоў для адказу, нажаль, не знайшлося. На гэтай вечарыне цудоўныя індыйскія танцы выканала беларуская дзяўчына Святлана Баркун, якая 4 гады вывучала асновы індыйскага танцавальнага майстэрства ў г. Мадрасе. Напярэдадні юбілея, індыйскае насольства аб'явіла на Беларусі конкурс пад назвай "Індыя - краіна і людзі". Супрацоўнікі насольства разлічвалі дзесці на 100 удзельнікаў. Аднак у конкурсе прынялі ўдзел аж 752 чалавекі ва ўзросце ад 14 да 82 год. Частка людзей напісалі свае нататкі пра Індыю па-беларуску і пры гэтым лічылі, што беларусы павінны браць прыклад з жыхароў Індыі ў адносінах да захавання сваёй мовы, гістарычнай спадчыны і культуры.

Першае месца атрымала жыхарка Менска Наталія Штур, якая прысвяціла Індыі сваю вершаваную пэзму.

Такім чынам звароты ў апошні час асобных беларускіх філолагаў да санскрыту, каб патлумачыць глыбінны сэнс спракавецных беларускіх словаў маюць рацыю.

Незалежнасць Індыі дапамагае Беларусі ў захаванні сваёй адноўленай свабоды і волі.

Алег Трусаў, першы намеснік Старшыні ТБМ.



ЯШЧЭ РАЗ ПРА “ВЯЛІКУЮ ДРУЖБУ”

Не так даўно ў “На-шым слове” быў надрукаваны вялікі артыкул спадара А. Блінкоўскага “Ці мог А. Міцкевіч быць сябрам А. Пушкіна?”. Надзвычай цікавая і вельмі своечасовая публікацыя — улічваючы маючы адрывацца юбілей абодвух паэтаў І, у сувязі з гэтым, з’яўленне ў друку мноства кранальных матэрыялаў, прысвечаных “сяброўству двух славянскіх геніяў”.

Хоць артыкул сп. Блінкоўскага дастаткова змястоўны, хочацца ўсё ж дадаць яшчэ некалькі рысак да тэмы гэтага самага “сяброўства”.

На адным з помнікаў нашаму вялікаму паэту накрэсленыя словы з верша А. Пушкіна “Мицкевич”, якія ўвогуле даволі часта і з гонарам (а як жа! Сам Пушкін удастоіў!) цытуюцца. Вось яны, гэтыя словы:

“Он говорил о
временах грядущих,
Когда народы,
распри позабыв,
В великую семью
соединятся”.

(Тут варта адразу адзначыць важны нюанс: нават у перадачы Пушкіна Міцкевіч не казаў пра “адзіную” сям’ю. А “вялікая” сям’я — гэта садружнасць раўнапраўных дзяржаў, калі хочаце, штосьці накішталі Еўрасаюза).

Але ж славу та цытата абрываецца на самым цікавым месцы! Бо далей ідзе вось што:

“... Но теперь
Наш мирный гость нам
стал врагом, и ныне
В своих стихах, угодник

черни буйной,
Поэт он ненависть:
издалека
Знакомый голос
злобного поэта
Доходит к нам!..”

Міцкевіч “стаў ворагам”. Гэта Пушкін напісаў сваёй уласнай рукой, так бы мовіць, прызнаў публічна. Стаў ворагам, бо захацеў незалежнасці, што прэрэчыць інтарэсам Расейскай імперыі. А яны, гэтыя інтарэсы, вышэй за ўсё!

Пушкін, мяркуючы хача б па згаданых сп. Блінкоўскім лістах да Лізаветы Хітрава, цудоўна разумеў, што патрыётамі могуць быць не толькі расейцы, што іншыя народы таксама любяць сваю Бацькаўшчыну і свабоду, але — якая яму справа да гэтага? Ён выдатна разумеў і пачуцці Міцкевіча, нават ... крыху спачуваў яму: “На пачатку паўстання ён быў у Рыме, баюся, ці не паехаў ён ў Варшаву, каб прысутнічаць пры апошніх сутаргах сваёй айчыны.”

Так — айчына! Так — яе апошнія сутаргі! Усё ён усвядомляў, геніяльны Пушкін, але тым не менш закончыў ліст “дасціпнай”, на ягоны погляд, перапрацоўкай славаў лацінскага выслоўя наконце таго, што “Карфаген мусіць быць разбураным”. “Delenda est Varsovia”, — напісаў Пушкін. “Варшава мусіць быць разбурана” ...

Вось табе і гуманізм, і “сусветная спагадлівасць” Пушкіна, пра якую так прыгожа прамаўляў Дастаеўскі, і, гаворачы па-сучаснаму, павага да правоў чалавека ... (“Мы не сожжём Варшавы

іх,” — напісаў ён, між іншым, у вершы “Бородинская годовщина”. Дзе ж Пушкін больш шчыры? У творы, які мае быць апублікаваны, ці ў прыватным лісце, дзе можна не выбіраць выразаў? Адказ адназначны ...)

І ўсё ж, і ўсё ж ... Напрыканцы свайго артыкула спадар Блінкоўскі напісаў: “Кажуць, што Пушкін быў някепскі паэт, але ж ён прыдатны толькі для ўнутранага спажывання ў Расеі”.

А можа, не варта прыпадабняцца таму ж Пушкіну, які за “нячасныя погляды” абліў брудам Міцкевіча і цвёрдай рукой запісаў яго ў ворагі? Можна, лепей узяць прыклад з нашага паэта, які нягледзячы на палітычныя разыходжанні, пасля гібелі Пушкіна хацеў выклікаць на двубой ягонага забойцу Дантэса?

Што да мяне, дык я, канешне, ніколі не буду “для душы” перачытваць ура-патрыятычныя вершы Пушкіна, якія абражаюць маю грамадзянскую годнасць, або вернападданыя панегірыкі цару, якія проста не выклікаюць павагі. Ніколі не забуду і таго прыкрага ўражання, што засталася ад знаёмства з некаторымі лістамі Пушкіна. І Міцкевіча яму не дарую. Але ж і не пашкадую, што ўжо ў трынаццаці гадоў вывучыла на памяць “Евгения Онегина” ...

Алена Грамыка,
адказны сакратар газеты
“Раніца” г. Менск.

ЭСЭ

КАЛІ ВЫ НАРАДЗІЛІСЯ АДАМАМ МІЦКЕВІЧАМ ...

Не давядзі вам Бог нарадзіцца на сумежжы культуры, цывілізацый, эпох: у “дзяржаве”, ад якой засталася адна назва і “хлопская” гаворка — некалі вялікадзяржаўная мова, найбуйнейшая у Еўропе “княская імперыя”, аб чые межы разбіваліся хвалі “студзёнага і цёплага мораў: у той мясцовасці, якую суседзі з захаду ахрысцілі, як Усходнія Крэсы, а суседзі з усходу надалі статус Паўночна-Заходняга краю; сярод таго карэннага народу, які і ўсвядоміць сябе толькі можа, як “тутэйшым”.

Ды яшчэ, калі кажуць, што ваш бацька з мазураў, а маці яўрэйка, і вы ніяк не “цягнеце” на тутэйшага, а за сваю шляхетнасць трэба змагацца не высякародна — шпагаю ці пісталетам у двубой, а ўсімі прайдамі і няпраўдамі ад месцачковых да губернскіх і вышэй чынадралаў імперыі “двух стадыяў” ...

Калі вы спалучаеце ў адной асобе палітыка і мастака-творцу, і, з аднаго

боку, вы — “асвечаны вальтэрыянец” і цынік, з другога — романтик і паэт ...

калі, улічваючы вышэй сказанае, ваша каханка аддае перавагу і бярэ шлюб з тытулаваным ваяром-графам, а вы вымушаны працягваць свой радавод згодна з лепшымі традыцыямі “сыноў Ізраіля” ...

калі, маючы Бацькаўшчыну, вы не маеце Радзімы, бо для існавання апошняй неабходна незалежнасць, і лёс ваш — гэта бясконачная вандроўка па краінах, і жыццё ваша — барацьба за волю ...

Тады недобрачыліцы абвінавачваюць вас у бруднай палітыцы, пры дапамозе якой вы стварылі сабе выбітныя палітычную вершаванасць, альбо выбіталіся ў літаратуру палітыканствам ...

тады ёсць верагоднасць, што вас атруцяць, каб вы не належалі самі сабе ... тады нашчадкі ўсіх гэтых міжчассяў і бязмежжаў перасваранца паміж сабою, ірвучы вас на часткі ...

тады шмат якіх бездараў выбіеца ў таленавітыя,

даследуючы вашае жыццё “па костачках” ...

тады вы станеце прыкладам для шмат каго І, акрамя аднаго геральдычна-генетычнага з вамі паэта Уладзіслава Хадасевіча, знойдзеца з добры дзесятак “самазваных” перабруднікаў, якія знойдуць сваё месца ў вашым радаводзе ...

тады вашым імем назавуць вуліцы, калгасы, установы, паставяць помнікі, адчыняць музеі, адзначаць у ваш гонар святы ...

тады вы перастанеце быць самім сабой, бо будзеце адлюстраваннем і адлюстроўваць будзеце цэлую эпоху, ператвараючыся сапраўды ў міжчасце і бязмежжа ...

тады наўрад хто зразуме, што ваша роля была ў тым, каб міжчасце і бязмежжа ўкласці ў час і межы ... І калі гэта так, то вы — геній, а гэта ўжо па-за межамі свядомага.

Ян Збазыста,
г. Баранавічы

Міцкевіч належыць усяму свету

Ліцвінскія (беларускія) карані А. Міцкевіча бясспрэчны. Нарадзіўся ён у сям’і збяднелага шляхціца-беларуса, зпаланізаваўнай задоўга да нараджэння ў ёй хлопчыка Адася.

Бясспрэчная і натхнёнасць яго творчасці сюжэтам з гісторыі ВКЛ і вобразамі роднай яму беларускай зямлі. Але выхаваўся ён у польскай патрыярхальнай традыцыі, мова яго паэзіі — польская, (праўда, блукаюць звесткі, што ў Ватыкане маюцца яго рукапісы вершаў на беларускай мове).

Міцкевіч ніколі не пачуваўся жыхаром уласна Польшчы-Кароны, — а лічыў сябе сынам Літвы, той гістарычнай Літвы, якая з’яўляецца часткай Беларусі. Прэтэндуе на яго і летувісы — гістарычная Літва цесна павязана з Летувой сучаснай. Маюць падставу лічыць яго сваім і яўрэі: маці паэта была яўрэйкай, яўрэйкай была і жонка паэта Цыцылія Шыманоўская. Не без падставы на іх вяселлі адзін з гасцей шапнуў пра маладых Нямцэвічу вершы:

“Цудам
вялікім, печуваным
Спаткаліся Нёман
з Іарданам.”

З вышэйсказанага вынікае, што Міцкевіч — геній намежжа Культуры, пясняр скрыжавання народаў і традыцый.

Па паэтычнай магутнасці ён належыць усяму свету.

Міцкевічаўскі год запісаны да найважнейшых імпрэз ЮНЕСКА.

У Польшчы рыхтуецца да выдання юбілейны збор твораў паэта ў 17 тамах, ва ўсіх універсітэтах пройдуць міцкевічаўскія чытанні, канферэнцыі, экскурсіі па міцкевічаўскіх мясцінах, у літаратурным музеі імя Міцкевіча (Варшава) будзе вялікая выстава “Міцкевіч на фоне еўрапейскага романтизму”.

Вельмі актыўна рыхтуюцца да юбілею Міцкевіча ў Францыі. Ва ўніверсітэце, дзе ён працаваў, з 16 па 20 снежня адбудзецца канферэнцыя “Міцкевіч і Еўропа”. У Італіі плануецца выстава, прысвечаная іта-

льянскаму легіёну Міцкевіча, у Летуве (Вільня) арганізуецца канферэнцыя з выставай; будзе адрамантаван Дом - Музей Міцкевіча; у Коўне адбудзецца сесія, будзе ўпарадкавана Даліна Міцкевіча; у Маскве плануецца выстава: “Міцкевіч і Пушкін: два погляды”. Адбудзецца навуковая канферэнцыя ў ЗША, Англіі, Швейцарыі, Швецыі, Германіі і інш.

Прэзідэнт Беларусі выдаў Указ “Аб святкаванні 200-годдзя са дня нараджэння А. Міцкевіча”, які прадугледжвае правядзенне ў 1997 - 98 г. мерапрыемстваў, прысвечаных А. Міцкевічу, даручае Саўміну распрацаваць план іх правядзення, Берасцейскай (5 млрд), Гарадзенскай 300 млрд) абласцям выдзелены сродкі на правядзенне юбілею, Міністэрству культуры даручана адкрыць ў Завоссі Баранавіцкага раёна музея-сядзібы, дзе будзе праведзена міжнароднае свята паэзіі.

Ян Драўніцкі, в.
Камарова, Мядзельскі р-н

НАТХНІЎ МІЦКЕВІЧ

Народны мастак Беларусі, графік, заслужаны дзеяч мастацтваў **Васіль Пятровіч ШАРАНГОВІЧ** (в. Качаны Мядзельскага раёна) зрабіў цэлы шэраг ілюстрацый да твораў А. Міцкевіча. Ілюстрацыі В. Шارانговіча — творчая інтэрпрэтацыя зместу і вобразаў вялікага паэта. Ім выкананы ілюстрацыі

шляхты. Гэтая серыя каларовых літаграфій належыць да самых яркіх творчых здабыткаў беларускай графікі. В. Шارانговіч грунтоўна вывучыў гістарычныя з’явы, стыль тагачаснай эпохі, сімвалічныя іх у складаных шматфігурных кампазіцыях. Кніга набыла вялікую папулярнасць у шырокіх колах спецыялістаў і прыхільнікаў мастацтва, а самі літаграфіі экспанаваліся на шматлікіх выставах. Іх аўтару В. Шارانговічу было нададзена званне “Заслужаны дзеяч культуры Польшчы”, за афармленне кнігі наш зямляк на рэспубліканскім конкурсе ў 1986 г. атрымаў дыплом імя Ф. Скарыны.



Мастак, аўтар шэрагу ілюстрацый да твораў А. Міцкевіча
В. П. Шارانговіч

да зборніка вершаў А. Міцкевіча “Лірыка”. У 1969 г. Васіль Пятровіч праілюстраваў кнігу Міцкевіча “Зямля Навагрудская, краю мой родны”, у 1972 г. выканаў літаграфію па матывах паэмы “Гражына”.

У 1985 г. у перакладзе на беларускую мову Я. Семяжона выйшла ў выдавецтве “Мастацкая літаратура” паэма А. Міцкевіча “Пан Тадэвуш”. Да гэтага выдання Васіль Пятровіч выканаў 24 ілюстрацыі, 14 заставак, супервокладку ўпрыгожыў дыяпазічнай сцэнай паездку



Літаграфіюра “Смерць Гражыны” (па матывах паэмы А. Міцкевіча “Гражына”) Мастак В. Шارانговіч.

Калі адкрываеш кнігу — адразу сустракае чытача з партрэта, выкапанага Шارانговічам, задумлены, у творчым пошуку А. Міцкевіч. Шчодр падае ён чытачу шматграннасць ха-

рактуру паэта, яго філасофска-духоўную ёмістасць, мэтапакіраванасць. Работа сагрэта любоўю, павагай да паэта, да яго ўнутранага свету. Паэт паказаны ў той момант, калі ў яго нараджаюцца непаўторныя лірычныя рыдкі. А на далёкім плане — мілы беларускі краявід.

Творчасць А. Міцкевіча была крыніцай натхнення кампазітара, арганиста **Яўхіма Глінскага** (в. Будслаў Мядзельскага раёна). “Калі хочаш паднесці падарунак багам, сябрам, каханай — уцяпі някідкую пралеску ў вянوک — гэта будзе незаменым падарункам, бо сапраўднаму пачуццю бляску не трэба.” Гэта романтичная выснова верша А. Міцкевіча “Пралеска” знайшла водгук у сэрцы Глінскага і вылілася чароўнай музыкой.

Сябар культурна-асветніцкага таварыства саюза налякаў Беларусі імя А. Міцкевіча самадзейны кампазітар **Адамовіч Віктар Браніслававіч** (в. Чэхі Мядзельскага раёна) напісаў музыку да верша А. Міцкевіча “Песня філартаў” і ўключыў яе ў рэпертуар хора г. Гародні “Голас з-над Нёмана”, а таксама напісаў музуку на словы М. Валасевіча “Адам-Марыя”, прысвечаную каханню А. Міцкевіча і М. Верашчака.

Уражэнец Падольскага Астравецкага раёна **Станіслаў Валодзька** прысвяціў А. Міцкевічу падборку вершаў “Вялікаму паэту — мой наклон”.

Ян Драўніцкі, в.
Камарова, Мядзельскі р-н

Слова пра ўдзельніка Венскай бітвы

Шаноўныя сябры! Як мы абяцалі ў папярэднім нумары, сёння мы змяшчаем матэрыялы пра род Рэйтанаў, падрыхтаваныя Уладзімірам Емяльянчыкам і Здзіславам Сіцькам. Матэрыялы даюцца з невялікім скарачэннем. Цалкам іх можна прачытаць у часопісе "Дыялог" № 2 і № 6 за 1998 год.

1. Гаспадарскае ўладанне.

Грушаўка, маёнтак Наваградскага ваяводства, здаўна належала вялікім князям Вялікага Княства Літоўскага. І гэты перадавалі яе ў часовае карыстанне то аднаму, то другому дзяржаўнаму мужу, такім чынам узгабарджваючы заслугі таго чалавека перад дзяржавай.

Адным з першых вядомых уладальнікаў маёнтка Грушаўка быў нехта Мікалай Залескі. Паводле спісу войска ВКЛ гэты уладар Грушаўкі ў 1565 годзе паставіў аднаго князя. Магчыма, вершнікам быў ён сам. А праз два гады, як пазначана ў дзяржаўнай кнізе запісаў Вялікага Княства Літоўскага, так названай Літоўскай метрыцы, Мікалай Залескі на Інфлянцкую вайну з "іменья Грушаўкі выспаў спугу Мікалая Станіслававіча", бо сам, відаць, быў хворы.

У 1567 годзе Мікалай Залескі памёр, а Жыгімонт Аўгуст сваім прывілеем ад 25 жніўня 1567 года, пісаным у Гародні, перадаў гаспадарскаму шляхцічу Паўлу Шмукеру "уладанні свае гаспадарскія Грушаўку ... на 20 службаў людзей і 5 пустаўчыны". Гэта значыць, што Грушаўка ў другой палове XVI ст. уяўляла сяродніх памераў гаспадарскае ўладанне.

Пазней Грушаўка яшчэ некалькі разоў пераходзіла да розных людзей. І толькі пад канец XVII стагоддзя гэты маёнтак першым згадваецца з прозвішчам Рэйтанаў.

2. Рыцары роду Рэйтанаў.

Першым вядомым ваяром гэтага знакамітага роду быў Ян Рэйтанаў. У дзяржаўных дакументах ВКЛ запісана, што "у войску ён быў доўгай службай спаўны". Ягоня жонка з "дому Бажымоўскіх" нарадзіла яму двух сыноў і дачку Сібілу, што стала прыарэсай у Віленскім жаночым бенедыктынскім кляштары. Род Рэйтанаў прадоўжыў іх сын Марціян, які пайшоў па бацькавых шляхах. Ён быў войскам Лідскім, ротмістрам войска ВКЛ. Першым з Рэйтанаў атрымаў маёнтак Грушаўку на вечнае ўладанне ягоны сын Міхал-Казімір, (дзед нацыянальнага героя Польшчы і Беларусі), які займаў пасаду скарбніка мазырскага і быў харужым гусарскім у войску ВКЛ. Ён ажаніўся з удавою Мазырскага стольніка Вайніловіча — Ганнай-Людвікай з Расудоўскіх. У яе пасажу быў і маёнтак Грушаўка. Міхал-Казімір меў з гэтага шлюбна сына Дамініка, будучага бацьку Тадэвуша Рэйтана. Міхал-Казімір Рэйтанаў памёр у 1706 годзе ў Слуцку, а пахаваны ў бернардзінскім кляштары ў Нясвіжы. Відаць, не толькі праз службу Радзівілам так ушанавалі гэтага гусарскага камандзіра пасля смерці. Была ў ягоным жыцці не адна гераічная старонка...

3. Рэйтанаў пад Венай.

Перад пагрозай захопу туркамі Аўстрый імператар Леапольд I прапанаваў Рэчы Паспалітай хаўрус. 1 красавіка 1683 года быў падпісана пагадненне пра ўзаемную дапамогу. А ўлетку таго ж года войску Рэчы Паспалітай давялося падмацоўваць пагадненне справай. 15 жніўня яно выйшліла з-пад Кракава і неўзабаве злучылася з аўстрыйскім і прускім войскамі. Над усёй арміяй саюзнікаў, што налічвала каля 74 тысяч жаўнераў, кіраўніком прызначылі

караля Рэчы Паспалітай Яна Сабескага, добра запазналага з турэцкай арміяй, прыкладам, у бітве 1675 года пад Львовам.

Дарэчы, у той бітве пад Львовам удзельнічала і кавалерыя ВКЛ на чале з польным (г.зн. баявым) гетманам Міхалам Радзівілам, у якога служыў і Міхал-Казімір Рэйтанаў. Ён таксама быў у той ударнай групе 1700 гусараў, што была кінута на 10000-ых татарскіх кавалерыіскіх чамбул. Тады цягам няпоўнай гадзіны гэтая маса татарскай конніцы была разгромлена ўшчэнт. Выбіраючыся пад Венай, Ян Сабескі не мог не запрасіць і гусараў князя Радзівіла. У некаторых даследваннях слухна сцвярджаецца, што войска ВКЛ не паспела своечасова да месца збору, а таму ў поўным складзе не ўдзельнічала ў Венскай бітве. Аднак, дзед Тадэвуша Рэйтана з сваёй харугвай паспеў...

Турэцкі галоўны ваявода, вялікі візір Кара Мустафа ўжо стаў каля сценаў Вены з 110-тысячным войскам. Аўстрыйская сталіца баранілася рэшткамі сваіх сіл. Пад сценамі Вены туркі падкалі было ўжо міны. На вестку пра дапамогу туркі накіравалі насустрач саюзнікам каля 85 тысяч жаўнераў, а рэшта заставалася ў абложе Вены.

Раннім ранкам 12 верасня пасля імшы перад абразом Маці Божай Шаматальскай (яе адслужыў ксёндз айцец Станіслаў Папчынскі, спаведнік караля Яна Сабескага) войскі саюзнікаў з узгоркаў Венскага Лесу рушылі ў атаку на турэцкія пазіцыі. І толькі апоўдні янычыры былі выйдзены з іх умацаванняў. І тады Ян Сабескі кінуў у бой кавалерыю. 20 тысяч польскіх, аўстрыйскіх, нямецкіх вершнікаў літаральна змялі турэцкую конніцу, і армія вялікага візіра пачала панічна адступаць. З усёй саюзніцкай кавалерыі падчас той атакі вылучыліся асаблівымі імпэтам гусары Рэчы Паспалітай, якіх было крыху больш за 3000. Яны і захапілі шацёр вялікага візіра. Не зганьбілі сябе і Рэйтанаў вершнікі. Калі меркаваць з колькасці патапаўшых мемарыяльных камянёў, то сама менш дзесяць гусараў Рэйтанаў харужы аддалі сваё жыццё за волю аўстрыйцаў. Ды не толькі. Як некаторыя гісторыкі падаюць вынікі бітвы пад Венай — уся хрысціянская Еўропа ўдыхнула з палёгкай.

4. Вялікая ўрачыстасць у Ляхавіцкім касцёле.

У архіве захаваўся метрыка Ляхавіцкага касцёла (сам будынак, на жаль, знішчаны), у якой ёсць запісы пра розныя ўрачыстасці ў сям'і Рэйтанаў. Вельмі цікавым, значным уяўляецца паведамленне пра хрышчэнне Ляхавіцкім пробашчам Пётрам Рэзанам немаўляці Тадэвуша, сына Дамініка Рэйтана, стражніка Наваградскага, і Тарэзы з Валадковічаў, сама перш тым, што там пералічаны прысутныя госці. Вядома, што на падобныя ўрачыстасці не запрашаюць выпадковых людзей. Сваёго

ўнука трымаў да хрсту Лявон-Павел Валадковіч, стольнік Менскага ваяводства. Асістэнтамі былі яго дзеці Марыяна і Станіслаў, а таксама Марцін Ратомскі, дваюродны брат Тэклі



Тадэвуш Рэйтана. Фрагмент карціны Яна Матэйкі

Ратомскай, будучай Касцюшкавай, маці Тадэвуша Касцюшкі. (Вынікае, што Марцін Ратомскі



Партрэт Тадэвуша Рэйтана работы Наталлі Турыянскай

быў блізім чалавекам роду Рэйтанаў)...

...3 1729 па 1734 год Дамінік знаходзіўся неадлучна пры Міхале Радзівіле Рыбаньку, сапраўдаў яго ў паездках па Еўропе, удзельнічаў у 1733 г. у абранні польскага караля і



Памятны знак у гонар і на памяць пра Тадэвуша Рэйтана, адкрыты каля Грушаўскай капліцы ў 1993 годзе.

вялікага князя літоўскага, галасуючы за Станіслава Ляшчынскага. А сам Міхал Радзівіл Рыбанька галасаваў за Аўгуста III. Пэўна ж, Радзівіл паступіў хітра: у любым выпадку пры каралі быў бы ён сам або ягоныя блізкія людзі. І сапраўды, праз пару тыдняў Дамінік прысягнуў Аўгусту III разам з Радзівілам.

Рэтаны працягвалі служыць каралю і Бацькаўшчыне Уладзімір Емяльянчык

Рэдактар Станіслаў Суднік

Рэдакцыйная рада:

Генадзь Бураўкін — старшыня, Людміла Дзіцэвіч, Сяргей Запрудскі, Аляксей Пяткевіч, Аляксей Рагуля, Аляксей Саламонаў, Павел Сцяцко, Алег Трусаў, Эрнэст Ялугін.

ГРУШАЎКА

Амаль ва ўсіх кнігах па архітэктуры, а таксама ў манаграфіях пра палацава-сядзібныя ансамблі ды старыя паркі Беларусі згадваецца Грушаўка. Гэты былы маёнтак роду Рэйтанаў, якім яны валодалі з сяродзіны XVIII стагоддзя, ачапеў у віхурах двух сусветных войнаў. І калі ехаць з Ляхавічаў старадаўнім гасцінцам на Клецка, то праз шэсць кіламетраў ад раённага цэнтру вы не зможаце не ўбачыць два шэрагі аграмадных ліпаў, паміж якімі — дарога, што вядзе ў маёнтак. Сама сядзіба стаіць бліжэй дварога, якая адлучаецца ад гасцінца і кіруе далей праз Пашкоўца на Сіняўку. Гэты шлях больш падобны на алею, бо абсажаны старымі каштанамі, клёнамі. Ад яго ўліб сядзібы вядзе цяжыстая алея з зоніх ліпаў. Па брук у гэтай алеі мы і трапім

на дзядзінец сядзібы. Пяравуч — стайня з надбудаваным другім паверхам, дзе як кажуць, жылі коні, ды абора, за якой відныя іншыя гаспадарчыя будыні. Усе яны мураваныя на пачатку нашага стагоддзя з цэглы, так называюцца паўкніжэра, што вырабляўся ў невялікай цагельні побач з маёнткам.

Злева ад асявой сядзібынай дарогі — тры жылыя будыні: драўляны палац, зроблены ў апошняй гады мінулага стагоддзя, і два мураваныя флігелі. Адзін з іх, большы, які стаіць справа ад параднага ўваходу, быў вымураваны ў сярэдзіне XVIII стагоддзя. Відаць, менавіта ён увячаны знамяцім мастаком Напалеонам Ордам на малюнку алоўкам, падмаляваным акарэляй. Дакладна невядома, калі мастак наведваў Грушаўку, бо на аркушы з малюнкам аднапавярховага дома пазначаны толькі дзень: 1-га верасня. З надпісу даведаемся таксама, што ўпа-двор маёнтка ў той час быў Юзаф Рэйтана, а таксама і тое, чаму Грушаўка прывабіла знакамітага мастака: "Тут нарадзіўся Тадэвуш Рэйтана 20 жніўня 1742 года"...

...Гэты куток старажытнай Наваградскай зямлі вабіў і вабіць людзей, якія ведаюць пра мужны ўчынак Тадэвуша Рэйтана. Ён быў паслом ад Наваградскага ваяводства на Варшаўскі сойм 1772 года. То быў цяжкі час для Рэчы Паспалітай, дзяржавы абодвух народаў: палякаў і беларусаў. 6 лютага 1772 года ў Пецярбурзе была заключана дамова царскай Расіі ды Прусіі пра падзел Рэчы Паспалітай. Праз 13 дзён да іх далучылася і Аўстрыя. Каб легалізаваць такі беспраўны акт, Кацярына II пачала старацца падкупіць высокіх урадаўцаў Рэчы Паспалітай ды паслоў на сойм. Як сведчаць некаторыя гісторыкі, амаль палова паслоў атрымлівала ад замежных пасольстваў хабар па 3 тысячы дукатаў штомесячна. Але і пры такім раскладзе сілы была небяспека, што знойдуцца патрыёты, якія сарвуць рашэнне сойма традыцыйным "ліберум вета" — забараняю. Таму здарнікі, якімі кіраваў Адам Пяніньскі, кухмістр кароны (г.зн. Польскага Каралеўства), наме-

рыліся замяніць сойм на канфедэрацыю, на абрадах якой "ліберум вета" не дзейнічала. Два дні Тадэвуш Рэйтана, Самойла Корсак да яшчэ два паслы ад Наваградскага ваяводства мужа выконвалі рашэнне Наваградскага сойма — не пададжацца на падзел. Іх падтрымоўвалі суайчыннікі Тадэвуша Валадковіч і Станіслаў Багушэвіч-Мінжоскі з Менскага ваяводства. Пяніньскі спрабаваў падкупіць і Рэйтана, прапаноўваючы яму 2 тысячы дукатаў. На трэці дзень паседжання сойму здарнікі, канчаткова закончыўшы сесію, хацелі перайсці з пасольскай залы ў залу сената, што фактычна азначала прызнанне канфедэрацыі. Тадэвуш Рэйтана прарваўся да дзвярэй і, расставіўшы рукі, закрычаў: "Дзеля Бога ў Святой Тройцы адзінага, дзеля ранаў укрываванага Езуса і Ягонай Маці Найсвяцейшай, калі не хочаце ў вечную паддацца няволі, сорам і ганьбу, калі мая Айчына мілья — не выходзьце".

Пачалася тузаніна, а Рэйтана ўпаў на парог і заклінаў: "Пабойцеся Бога! Забіце мяне, але не забівайце Айчыны!"

(Паслы выйшлі іншымі дзвярамі, ганебныя трактаты былі завержаныя. Менавіта гэты момант адлюстраваны на славаўтай карціне "Тадэвуш Рэйтанаў" знакаміты польскі мастак Ян Матэйка.)

Асоба гераічнага Наваградскага пасла і ягоны патрыятычны чын прывабіў не толькі мастакоў. Вядомы польскі пісьменнік Генрык Ржавускі апяў нашага земляка ў адным з раздelaў сваіх славаўтых "Успамінаў Сапліцы". Да напісання твора прычынўся Адам Міцкевіч: ён чуў вусныя апавяданні вядомага ў той час публіцыста і выдаўца "Дзёніка Варшаўскага". Сам Ржавускі па жаночай лініі прыходзіўся Рэйтанаў траюрадным плямяннікам, а таму ведаў усе абставіны гераічнага чыну і ягоныя наступствы. А вынікам такога адчайнага змагання была псіхічная хвароба Тадэвуша Рэйтана. Вядома, што з Варшавы ў Грушаўку яго прывезлі браты. Дома яго нібы трымалі закаванага ў ланцугі ды ў пакоі з закратаванымі вокнамі. Але вядома таксама, што Тадэвуш Рэйтана пачынаў жыццё самагубствам, парэзаўшы сабе вены. То можна меркаваць, што ягоныя рукі, прынамсі, былі вольнымі. Як самагубцу Тадэвуша Рэйтана не маглі пахаваць на могілках. Мясцовая легенда падае, што яго магіла знаходзілася ў недалёкім ад маёнтка ўрочышчы "Пад грабам". Вядомы беларускі гісторык прафесар Анатоль Грыцкевіч сцвярджае, што будучы нацыянальны герой быў пахаваны ў сугарэні Ляхавіцкага фарнага касцёла (пазней царквы), руіны якога гадоў дваццаць таму былі знесены. Перад вайной у Грушаўку прыязджала спецыяльная камісія, што мела на мэце адшукаць месца вечнага спачыну Тадэвуша Рэйтана. Але праўды так і не дазналіся. Зыходзячы з факту, што апошні з роду Рэйтанаў, уладароў Грушаўкі, пабудаваў непадалёку ад маёнтка капліцу, у склепе пад якой уладкаваў рэшткі некаторых сваіх продкаў, было прызнана: тут спачывае і сам знакаміты наваградскі пасол.

На жаль, цяпер капліца стаіць панічаная, абрабаваная. Ацэнканыя труны ў пасляваенныя гады павыцягвалі рабаўнікі, што шукалі золата. Некалькі гадоў таму каля капліцы быў пастаўлены і асвечаны ляхавіцкім ксяндзом мема-

рыяльны знак у гонар Тадэвуша Рэйтана: на вялізным валуне — медаль, на якім зверху па-беларуску, а ўнізе па-польску напісана: "Тадэвуш Рэйтана, сын гэтай зямлі, нарадзіўся 20 жніўня 1742 года ў Грушаўцы і тут памёр 8 жніўня 1780 года. У якасці наваградскага пасла ў 1773 годзе пратэставаў супраць перашага разбору Рэчы Паспалітай Польшчы. Паследаваны за гэты ўчынак, за няшчасце Айчыны заплаціў здароўем, а затым і жыццём. Быў прыкладам патрыятызму для многіх пакаленняў палякаў, Гонар яго памяці". На адкрыцці памятнага знака прысутнічалі пасол Польшчы ў Беларусі пані Альжбета Смулэк, паслы польскага сойма, прадстаўнікі грамадскага таварыства ў Беларусі і Беларусі, а таксама жыхары з суседніх вёсак.

Рэйтанаў, ды асабліва апошні з гэтага роду, пакінулі пасля сябе добрую славу. У Грушаўцы яшчэ жыюць некалькі чалавек, якія памятаюць пані Аліну Рэйтанаў, што паходзіла з роду Гартвінгаў, ведаючы і яе не зайздросны лёс: старую жанчыну напярэдадні вайны выслаў у Сібір, дзе яна і памёрла.

Памяць пра славаўтага земляка не згінупа, а надалей пашыраецца. Летась у Ляхавічах створана і афіцыйна зарэгістравана Ляхавіцкае гістарычнае таварыства "Тадэвуш Рэйтанаў", прэзідэнтам якога абраны вядомы ляхавіцкі краязнаўца і гісторык Міхась Турыянскі, аўтар некалькіх грунтоўных артыкулаў пра Грушаўку і род Рэйтанаў. Таварыства паставіла сабе мэту разгадаць таямніцы пахавання і перазахавання парэшткаў знакамітага земляка, а таксама аднавіць палац, які цяпер напавуразбураны, ды рэстаўраваць усю Грушаўскую сядзібу. Дзеля прапаганды ведаў пра Тадэвуша Рэйтана і сваёй мэты сябры гістарычнага таварыства летась жа, да 255-годдзя нараджэння нацыянальнага героя Польшчы і Беларусі, наладзілі на дзяцінцы Грушаўскай капліцы фест. Жыхары вёсак Грушаўка і Пашкоўцы агледзелі выставу, на якой былі паказаны малюнкi ды фотаздымкі Грушаўскіх сядзібы ды палаца, партрэт Тадэвуша Рэйтана, намаляваны мастакай Наталлі Турыянскай, на ўрачыстасці выступілі сам Міхась Турыянскі, а таксама кандыдат гістарычных навук Віталь Скалабан, рэдактар-складальнік кнігі "Памяць. Ляхавіцкі раён", які перадаў таварыству кнігу ўспамінаў польскага гісторыка Кіневіча, плямянніка апошняга з Рэйтанаў, копіі некаторых дакументаў пра ўладароў Грушаўкі.

На тым фестце згадваліся і радкі знакамітай пэзмы Адама Міцкевіча "Пан Тадэвуш", галоўны герой якой, верагодна, атрымаў імя ад знакамітага "пасла нашага Рэйтана", што некалькі разоў згадваецца ў творы:

"... Siedzi Rejtan zalosny po wolności stracie, w roku trzymy noz, ostrzem zwrócony do łona..."

Здзіслаў Сіцька

Вельмі важна, што гэтая традыцыя не згасла і сёння фест у Грушаўцы паўтараўся і вядомы гісторык Віталь Скалабан, Уладзімір Емяльянчык, Здзіслаў Сіцька, Алег Трусаў зноў прыехалі ў Грушаўку, а Ляхавіцкае гістарычнае таварыства "Тадэвуш Рэйтанаў" мае дастаткова імпульсу, каб здзейсніць усё задуманое і вярнуць беларусаў іх нацыянальнага героя ва ўсёй велічы яго постаці

Заснавальнік:

ТБМ імя Францішка Скарыны.

Пасведчанне аб рэгістрацыі: № 83 ад 28 чэрвеня 1996 г.

Адрас рэдакцыі:

220005, г. Менск, вул. Румянцава, 13.

Адрас для паштовых адпраўленняў:

231300, г. Ліда-2, п/с 7.

E-mail: ns@lida1.lingvo.grodno.by

Аўтары нясуць поўную адказнасць за падбор і дакладнасць прыведзенай інфармацыі.

Газета надрукавана ў Лідскай друкарні ўпраўлення грамадска-палітычнай інфармацыі і друку Гродзенскага аблвыканкама. 231300, г. Ліда, вул. Ленінская, 23.

Кошт па дамоў. Газета падпісана да друку 31. 08. 98 г.

Наклад 3500 асобнікаў. Замова № 2065.

Падпісны індэкс: 63865.

Кошт падпіскі: 1 мес. - 12 000 руб., 3 мес. - 36 000 руб.